



**FIL-QORTI ĊIVILI
(SEZZJONI TAL-KUMMERĊ)**

**ONOR. IMĦALLEF
IAN SPITERI BAILEY LL.M. LL.D.**

Illum it-Tnejn 7 ta' April, 2025

Kawża Nru. 7

Rik. Nru. 36/2023 ISB

Ir-Registratur tal-Kumpaniji

Vs

X

Dan huwa provvedimento finali li permezz tiegħu (a) jiġi deċiż ir-rikors tar-Riċevitur Uffiċjali tat-18 ta' Ottubru 2024 sabiex ikun stabbilit l-ammont ta' remunerazzjoni tiegħu u (b) sabiex l-affarijiet tal-kumpanija Federal Autonomous Institution "Russian Maritime Register of Shipping" (OC 292) jkunu stralċjati għal kollox ai termini tal-Artikolu 264 tal-KAP 386 tal-Liġijiet ta' Malta

Il-Qorti,

Rat il-provvediment li permezz tiegħu l-kumpanija **Federal Autonomous Institution “Russian Maritime Register of Shipping” (OC 292)** kienet ġiet dikjarata xjolta minn din il-Qorti fl-4 ta’ Diċembru 2023 iżda b’effett mis-16 ta’ Mejju 2023, u fejn kien ordnat l-istralċ tagħha.

Rat l-atti kollha tal-proċediment ta’ stralċ, inklużi l-verbali tal-udjenzi kollha li saru, l-informazzjoni mgħoddija minn żmien għal żmien mir-riċevitur uffiċjali kif evidenzjat mill-verbali tas-seduti miżmuma u kif ukoll mir-rapporti preliminari minnu m’hejjija u ppreżentati.

Rat l-aħħar rapport minnu m’hejji (fol 263), kif ukoll il-verbal tal-udjenza tal-21 ta’ Ottubru 2024, minn fejn jirriżulta illi l-kumpanija m’għandhiex attiv x’jagħmel tajjeb għall-passiv tagħha.

Tiddikjara ruħha sodisfatta li l-istralċjarju osserva l-ħtiġijiet kollha skont il-Kap 386 tal-Liġijiet ta’ Malta.

Tqis illi r-Riċevitur Uffiċjali, bħala stralċjarju tal-kumpanija xjolta **Federal Autonomous Institution “Russian Maritime Register of Shipping” (OC 292)**, ressaq rikors fit-18 ta’ Ottubru 2024 (fol 237), li permezz tiegħu talab, wara li ta rendikont tax-xogħol minnu mwettaq, sabiex jiġi ffissat ammont li għandu jithallas lill-istralċjarju bħala spejjeż u remunerazzjoni dovuti lilu u fejn talab li tali spejjeż u remunerazzjoni jiġu mħallsa mill-kumpanija **Federal Autonomous Institution “Russian Maritime Register of Shipping” (OC 292)**.

Tqis illi huwa kompitu ta’ din il-Qorti li tistabilixxi r-rimunerazzjoni ta’ stralċjarju.

Tqis li sar minn kollox min-naħa tal-istralċjarju sabiex jaqdi tajjeb il-funzjonijiet u l-inkarigu tiegħu skont il-liġi.

Tqis illi ma hemm xejn aktar raġjonevolment x’isir u b’hekk jista’ jingħata l-provvediment finali.

Tqis li l-affarijiet tal-kumpanija huma stralċjati.

GĦALDAQSTANT, il-Qorti, għar-raġunijiet hawn fuq premissi u billi kienu mħarsa l-ħtiġijiet kollha tal-liġi, qed tgħaddi biex:

1. **Tistabilixxi** l-ammont ta’ **elf Ewro (€1000)** bħala r-rimunerazzjoni tal-uffiċju tar-Riċevitur Uffiċjali, liema ammont jikkompren di kwalsiasi spejjeż li nkorra għall-fini tal-eskuzzjoni tal-inkarigu tiegħu u t-taxxa fuq il-valur miżjud jekk applikabbli iżda ma jikkompren dix drittijiet tar-Riċevitur Uffiċjali illi r-

Registratur tal-Qorti għad irid jistabilixxi a favur tiegħu fi tmiem dawn il-proċeduri skont it-taxxa tal-Qorti, liema drittijiet jithallsu seperatament.

2. **Tordna** li r-rimunerazzjoni u d-drittijiet tal-istralċjarju kif hawn fuq deċiż għandhom jithallsu mill-kumpanija **Federal Autonomous Institution “Russian Maritime Register of Shipping” (OC 292)** billi jitnaqqsu mill-attiv tal-kumpanija illi l-istralċjarju jista' jkollu f'idejh.
3. **Tapprova** l-pjan ta' gradwazzjoni tad-djun tal-kumpanija **Federal Autonomous Institution “Russian Maritime Register of Shipping” (OC 292)** kif dikjarat fin-nota tar-Riċevitur Uffiċjali tal-21 ta' Ottubru 2024, inkluż mill-ħlas tar-remunerazzjoni lilu dovuta kif degretat aktar kmieni llum f'dawn l-istess proċeduri.
4. **Tehles** lill-istralċjarju mill-ħatra tiegħu.
5. **Tordna** lir-Reġistratur tal-Qorti sabiex minnufih jikkonsenja lir-Reġistratur tal-Kumpaniji avviż tal-ħelsien tal-istralċjarju mill-ħatra tiegħu.
6. **Tordna** li l-isem tal-kumpanija **Federal Autonomous Institution “Russian Maritime Register of Shipping” (OC 292)** jithassar mir-Reġistru tal-Kumpaniji b'effett mil-lum.
7. **Tordna** lir-Reġistratur tal-Qorti sabiex fi żmien sebat ijiem mil-lum jibgħat lir-Reġistratur tal-Kumpaniji l-ordni ta' tħassir tal-kumpanija **Federal Autonomous Institution “Russian Maritime Register of Shipping” (OC 292)** u **tordna** lir-Reġistratur tal-Kumpaniji sabiex iħares dik l-ordni.
8. **Tordna** li l-ispejjeż u drittijiet kollha naxxenti minn dan il-proċediment, inklużi l-ispejjeż kollha tal-istralċ kompriżi l-ispejjeż u d-drittijiet tal-istralċjarju għandhom jithallsu mill-kumpanija **Federal Autonomous Institution “Russian Maritime Register of Shipping” (OC 292)**.

Ian Spiteri Bailey
Onor. Imħallef

Amanda Cassar
Deputat Reġistratur